





आ.व.०७९/८० को वार्षिक नीति तथा कार्यक्रम



लुङ्ग्री गाउँपालिका



गाउँसभाबाट स्वीकृत मिति : २०७९/०३/१०

आ.व.०७९/८० को नीति तथा कार्यक्रमहरू

दोश्रो गाउँसभाको प्रथम अधिवेशन एवं यस लुङ्ग्री गाउँपालिकाका सभा उपाध्यक्षज्यू
गाउँसभा सचिवज्यू
सभा सदस्यज्यूहरू
सम्पूर्ण कर्मचारी साथिहरू ,
संचारकर्मी तथा सुरक्षाकर्मी मित्रहरू

लुङ्ग्री गाउँपालिकाको यस गरिमामय गाउँसभामा आ.व. ०७९/८० को वार्षिक नीति तथा कार्यक्रम पेश गर्न पाउदा मैले धेरै गौरवान्वित महशुस गरेको छु । यस अवसरमा मुलुकको राजनीतिक तथा सामाजिक परिवर्तनका लागि आफ्नो ज्यान आहुती दिने महान शाहिदहरू प्रति हार्दिक श्रद्धाञ्जली व्यक्त गर्दछु । साथै घाइते तथा अपाङ्गहरूको शिघ्र स्वास्थ्य लाभको कामना गर्दै बेपत्ता योद्धाहरू प्रति सम्मान व्यक्त गर्दछु ।

संघीय लोकतान्त्रिक गणतन्त्र नेपालको संविधान २०७२ को कार्यान्वयन संगै संघियताको मर्म बमोजिम स्थानीय तहको पहिलो अवधिको कार्यकाल समाप्त भई दोश्रो अवधिको कार्यकालमा हामी प्रवेश गरेका छौं ।

जनताको घरदैलोको सरकार स्थानीय सरकार हो । जनउत्तरदायी स्थानीय सरकार मार्फत सुशासन र सुशासनको माध्यमबाट विकास र सम्वृद्धि आम जनताको चाहना र अपेक्षा हो । सिमित श्रोत साधन र तमाम समस्या र आवश्यकताको कारण यो अपेक्षा पुरा गर्न आफैमा चुनौतीपूर्ण रहेता पनि यसको बिकल्प नरहेको महसुस गरेको छु । जनताको माग र अपेक्षा बमोजिमका दीर्घकालीन, मध्यकालीन र अल्पकालिन योजना तथा कार्यक्रमको कार्यान्वयन गरी गाउँपालिकाको विकास, सम्वृद्धि र सुशासनको लागि कार्य गर्नु स्थानीय सरकारको पहिलो कर्तव्य हो । हाम्रो गाउँपालिका भौगोलिक विविधताका साथै सांस्कृतिक, भाषिक र जातीय विविधताले भरिपूर्ण छ । यो विविधता हाम्रो चिनारी हो, विकास र सामाजिक एकताको आधार पनि हो । यसै पृष्ठभूमिमा यहाको भौगोलिक, धार्मिक, सांस्कृतिक, भाषिक र जातीय विविधता, यस गाउँपालिका क्षेत्रमा अवस्थित भालुगुफा, वडाचौर क्षेत्रको रमणीयता, बराहक्षेत्र, गुम्चालमा अवस्थित शिवालय तथा थामलेक, नम्जामा स्थित मस्ताथान, सरिकोट लगायतका अति आनन्ददायी स्थानहरूको प्रचार प्रसार गरी स्वदेशी तथा विदेशी पर्यटकको लागि आकर्षक र रमणीय गन्तव्य स्थलको रूपमा विकास गर्न सकिने प्रशस्त सम्भावना रहेको छ । गाउँपालिकाले व्यापक रूपमा वृद्धि गर्न सक्ने आन्तरिक श्रोतको सम्भावना, नेपाल सरकार तथा प्रदेश सरकारले दिने वित्तिय समानीकरण अनुदान, सशर्त अनुदान, समपुरक अनुदान र विशेष अनुदानका साथै विभिन्न विकास साभेदारहरूबाट हुन सक्ने लागनीनै यस गाउँपालिकाको भौतिक, आर्थिक तथा सामाजिक विकासमा फड्को मार्न सक्ने बलियो आधार र श्रोत हुन । हामी सम्पूर्ण गाउँपालिकावासीको सामुहिक प्रयासले यस क्षेत्रलाई अझ सुन्दर, विकसित र सम्पन्न गाउँपालिका बनाउन सकिने संभावनाहरू प्रसस्त रहेका छन् । जनताद्वारा निर्वाचित प्रतिनिधिहरूबाट नयाँ संविधानको निर्माण भई विकासका नयाँ सम्भावनाहरूको उदय हुनुले पनि यस क्षेत्रको चौतर्फी विकास हुन सक्ने सम्भावना छ । नेपालको संविधान बमोजिम लोकतन्त्रलाई संस्थागत गर्दै लोकतान्त्रिक मुल्य र मान्यता बमोजिम जनताका चाहना, आकांक्षा एव संघीयताको मर्म अनुरूप स्थानीय सरकारलाई थप सुदृढ र विकास गर्नु आजको आवश्यकता हो ।

आदरणीय गाउँसभामा उपस्थित सभासदस्यज्यूहरू तथा महानुभावहरू

अब म आ.व. ०७९/८० मा गाउँपालिकाले अबलम्बन गर्ने वार्षिक नीति यस गाउँसभा समक्ष पेश गर्ने अनुमति चाहन्छु । बिगतको वर्षका नीति तथा कार्यक्रमलाई निरन्तरता दिदै यस आ.व. ०७९/८० मा स्वास्थ्य, शिक्षा, रोजगारलाई प्राथमिकतामा राखी नीति तथा कार्यक्रम तय गरिएको जानकारी गराउन चाहन्छु ।

लुङ्ग्री गाउँपालिकाको वार्षिक नीति तथा कार्यक्रम २०७९

क) प्रशासन र योजना नीति :

- शासन प्रणालीलाई जनमुखी सक्षम सेवामुलक र उत्तरदायी बनाउँदै लैजानु आजको आवश्यकता हो । संघीय प्रणालीमा आधारित लोकतान्त्रिक शासन व्यवस्थालाई व्यवहारमा कार्यान्वयन गर्दै जनविश्वास अभिवृद्धि गर्नु प्रशासनको मुल मर्म हो । कर्मचारीको क्षमता विकासको लागि अध्ययन अवलोकन भ्रमणको व्यवस्था गरिनेछ । सेवा प्रवाह र विकासलाई प्रभावकारी बनाउन सेवाग्राहीको पृष्ठपोषण लिने पद्धतिलाई संस्थागत गर्दै प्रविधि मैत्री बनाउन आवश्यक पहल गरिनेछ । राष्ट्रसेवक कर्मचारीलाई आफ्नो कार्य जिम्मवारी प्रति थप परिणाममुखी राम्रो कार्य गर्ने मध्येबाट पुरस्कारको व्यवस्था गरिनेछ । गाउँपालिकामा सेवा प्रवाहमा पारदर्शिता र जवाफदेहिता प्रवर्द्धन गर्नको लागि सार्वजनिक सुनुवाइको ब्यवस्था गरिनेछ ।
- गाउँपालिकाको प्रशासनिक तथा प्राविधिक कामहरू छिटो, छरितो, चुस्तदुरुस्त, सरल तथा सहज रूपमा सेवा प्रवाह गर्नको लागि सूचना प्रविधिको विकासलाई अवलम्बनमा जोड दिईने छ । ठुला योजनाहरू ठेक्का पट्टाबाट संचालन गर्ने ब्यवस्था मिलाइनेछ । गाउँपालिका भित्र संचालन हुने योजनाहरूको अनुगमनलाई प्रभावकारी बनाइनेछ ।

ख) कृषि र पशु सम्बन्धी नीति :

“ व्यवसायीक कृषि , रोजगारीको सृष्टि “

- यस लुङ्ग्री गाउँपालिकालाई तरकारीजन्य वस्तुमा पुर्ण रूपमा आत्मनिर्भर बनाइने छ । त्यसको लागि अनिवार्य रूपमा एक घर एक करेसावारी र एक गाउँ एक उत्पादनको नीति लिईने छ । उक्त एक घर एक करेसावारी र एक गाउँ एक उत्पादन कार्यक्रमलाई सफल बनाउनका लागि एक गाउँ एक प्राविधिक नपुगेका वडाहरूमा तत्कालै आवश्यकता पुर्ती हुने गरि व्यवस्था मिलाइने छ ।
- पोषणलाई सुधार गर्ने को लागि लुङ्ग्री गाउँपालिका भित्रको प्रत्येक घरधुरी लाई करेसावारी स्थापनाको अभियान संचालन गरिने छ । साथ साथै कृषि उत्पादन लाई वृद्धिदर, फोहोर मैला व्यवस्थापन गर्न को लागि प्रत्येक घरमा कम्पोष्ट पिट अनिवार्य रूपमा बनाउने कृषकहरूलाई प्रोत्साहन गरिने छ ।

- मानव स्वास्थ्यलाई समेत ध्यानमा राखी कृषि उपज वस्तुहरूमा तत्काल किटनासक औषधी निरुत्साहित गर्दै अर्गानिक भोल मलको प्रयोग गरि उत्पादन गर्नमा गा.पा.बाट सहयोग तथा परामर्श दिईनेछ।
- गाउँपालिकालाई मसलाजन्य वाली जस्तै अदुवा, बेसार, लसुन र प्याज आदिमा आत्मानिर्भर बनाउन आवश्यक व्यवस्था गरिने छ।
- यस गाउँपालिकाका कृषकहरूको लागि उन्नत तथा गुणस्तरीय बिउ बिजनको अभाव भएको महसुस गर्दै आगामी वर्ष गाउँपालिका भित्रका कृषक समुह / कृषि सहकारी संस्थाहरूमा तरकारी, दलहन, खाद्यान्न बालीको स्थानीय स्तरमै गुणस्तरयुक्त बिउ उत्पादन गर्नको लागि आवश्यक पहल गरिने छ।
- पशुपंक्षी उत्पादन तथा उत्पादकत्व वृद्धि गर्नको लागि यस गाउँपालिकाले कृत्रिम तथा प्राकृतिक गर्भ धारणका कार्यक्रमहरू अगाडि बढाइने छ। जसमा प्रत्येक वडा वडामा कृत्रिम तथा प्राकृतिक गर्भधारण बारे कृषकलाई तालिम, गोष्ठी गराई त्यसको महत्व बारे प्रस्ट पारिने छ र प्राकृतिक गर्भधारणको लागि सडक सजालबाट बञ्चित भएका र भौगोलिक दृष्टिकोणले टाढा रहेका बस्ती, समूह, सहकारीहरूलाई उन्नत जातका रागा, बोका, बंगुर आदि वितरणको कार्यक्रम गरिने छ। साथै हालै सञ्चालनमा आइरहेको (ए.आइ) कृत्रिम गर्भधानको माध्यमबाट पनि नश्व सुधार गरिने छ हालको संख्याबाट एक तिहाईको दरले वृद्धि गरिने छ। आगामी पाँच वर्ष भित्र कृत्रिम तथा प्राकृतिक गर्भधारणबाट उन्नत उत्पादनशिल गाई, भैसी, भेडा, बाख्राको संख्यामा दोब्बर बनाइने छ।
- माछा उत्पादन गरि खानु पर्छ भन्ने सोच यस गा.पा.मा नदेखिएको हुँदा माछापालन सम्बन्धि विभिन्न खाले तालिम, गोष्ठी, भ्रमण लगायतका कार्यक्रमहरू बनाइने छ र यस गाउँपालिकामा यो वर्ष कृषकहरूलाई पोखरी निर्माणमा उत्साहित बनाई माछाका भुरा वितरण कार्यलाई प्रभावकारी रूपमा संचालन गरिने छ।
- स्थानिय उत्पादनलाई प्राथमिकता दिदै अर्गानिक उपजहरूको सेवन गर्ने वानि बसाल्नुको साथसाथै तरकारीजन्य वस्तुमा वढ्दो व्यापार घाटालाई मध्यनजर राख्दै गाउँपालिका अन्तरगतका उत्पादित वस्तुहरूको उपलब्धता रहेसम्म वाहिरी आयातलाई बिस्थापित गर्ने खालको व्यवस्था मिलाइने छ।
- लुङ्ग्री गा.पा.लाई कृषि उत्पादन द्वारा परिचित बनाउनका निमित्त सात वटै वडाहरूमा हावापानि अनुकुलको फलफुल, तरकारी तथा मसलाजन्य वस्तु लगायत नगदे वालिहरू जस्तै स्याउ, नास्पाती, कागती, सुन्तला, आँप, अनार, जुनार, आलु, अलैची, टिमुर्, भटमास, सिमी, दाँतेओखर आदी लगायतका उत्पादनहरूलाई पहिलो प्राथमिकतामा राखी कृषि उत्पादन द्वारा गा.पा.लाई आर्थिक रूपमा सम्पन्नशाली बनाउने व्यवस्था गरिने छ।
- आधुनिक प्रविधीयुक्त कृषि कार्यक्रमलाई प्रोत्साहित गर्दै आवश्यक कृषि सामाग्रीहरूमा उचित अनुदानको व्यवस्था मिलाइने छ।
- अण्डा तथा मासुजन्य वस्तुहरूमा आत्मनिर्भर बनाउनका निमित्त पशु तथा पंक्षी पालनमा लागेका किसानहरूलाई आवश्यक सल्लाहसुभाब, तालिम, अनुसन्धान अवलोकण भ्रमण गराउनुको साथसाथै उचित अनुदानको व्यवस्था मिलाइने छ।
- निर्वाहमुखी पशुपालनलाई व्यवसायिक उन्मुख बनाउनका निमित्त भुई तथा डाले घाँस साथै बहुवर्षिय घाँसको विरुवाहरूको अनुदानमा व्यवस्था मिलाई घाँस रोप्ने अभियानलाई तिब्र रूपमा अगाडी बढाइने छ।

- गाउँपालिका भित्रका किसानहरूको उत्पादनलाई कृषि संकलन केन्द्रमा संकलन गरी बजारिकरणमा थप टेवा पुर्याउने उद्देश्यले थप व्यवस्थित गराइने छ साथै विभिन्न खालका साना उद्योगहरू स्थापना गरी कृषि एम्बुलेन्स संचालनको लागि आवश्यक पहल गरिने छ ।
- कृषक र ब्यपारीहरू बिच परिचय भेटघाटको सम्बन्धलाई समधुर बनाउन र कृषकले उत्पादन गरेको उत्पादनलाई प्रचार प्रसारको लागि लुङ्ग्री गाउँपालिकाका मुख्य मुख्य स्थानहरूमा साप्ताहिक हाट बजार संचालन गर्न पहल गरिने छ ।
- मागमा आधारित कृषि विकास कार्यक्रमहरू (जस्तै च्याउ खेति, मौरीपालन,व्यवसायिक तरकारी खेति तथा फलफुल) संचालन गरिने छ ।
- सामुहिक खेति तथा पशुपंक्षी पालन नितीको विकास गरी तत सम्बन्धी क्रियाकलापहरूलाई अगाडि बढाईने छ ।
- बैदेशिक रोजगारबाट फर्केका युवाहरूलाई कृषि तथा पशुपालन क्षेत्रमा रोजगारीको सृजना गर्नको लागि युवा स्वरोजगार कार्यक्रमहरू ल्याइने छ । व्यवसायिक योजना बनाई पालिकामा पेश गरेमा अनुदानको लागि आवश्यक पहल गरिने छ ।
- कृषकहरूको कार्य सम्पन्नता र सफलताको आधरमा नगद तथा जिन्शी प्रोत्साहनको व्यवस्था गरिने छ ।
- कृषकहरूको आवश्यकतालाई दृष्टिगत गरि तरकारी फलफुल र अन्न बालीको बिउ बैंकको स्थापनामा पहल गरिने छ ।

ग)पूर्वाधार सम्बन्धि नीति :

- निर्माण नभएको गाउँपालिका प्रशासकीय भवन र सम्पन्न नभएका वडा कार्यालय भवन निर्माण सम्पन्न गर्नको लागि आवश्यक बजेट तथा श्रोत साधनको व्यवस्था गरिने छ ।
- फुसको छाना बिस्थापित गर्न जस्तापाता वितरण कार्यलाई प्राथमिकताका साथ अगाडी बढाइने छ ।
- गा.पा अन्तरगतका सम्पूर्ण मोटरबाटोहरूलाई निरन्तरता दिदै ७ वटै वडाहरूलाई जोड्ने गरि बाहिरी तथा भित्रि रिडरोडको योजनालाई प्राथमिकताका साथ तिव्र रुपमा अगाडि बढाइने छ । गा.पा अन्तरगतका मोटरबाटोहरूलाई नियमित रुपमा सञ्चालन गर्न स्तरोन्नती गर्ने कार्यलाई समेत ध्यानमा राखी मर्मत सम्भार कोषको व्यवस्था मिलाइने छ । मुख्य मोटरबाटो देखी गा.पा.केन्द्र सम्मको मो.वा. लाई स्तरोन्नतीको साथसाथै कालोपत्रे तथा पक्की बनाउने कामलाई पहिलो प्राथमिकता दिदै गा.पा. अन्तरगतका अन्य मोटरबाटोहरूलाई समेत कार्यक्षेत्र बनाउन सडक डिभिजन कार्यालय प्युठान, पूर्वाधार कार्यालय लिवाङ संग लगायत सम्भाव्य सरोकारवाला निकायहरू संग समन्वय र सहकार्य गरिने छ ।
- प्रत्येक वडाहरूमा खेतीयोग्य जमिनमा सिचाईको सुविधा उपलब्ध गराउने कार्यलाई निरन्तरता दिइने छ ।
- एक घर एक धारा अन्तरगत गा.पा.का सम्पूर्ण वडाहरूमा खानेपानीको व्यवस्था मिलाउन आवश्यक पहल गरिने छ ।
- शहरी योजना तथा भवन निर्माणको मापदण्डलाई पूर्ण रुपमा पालना गर्ने कुरामा जोड दिइने छ ।
- ५ वर्ष भित्रमा गा.पा. भित्रका सम्पूर्ण घरमा विजुलीवत्ती पुग्ने गरि विद्युत लाइन विस्तार गर्ने कार्यलाई अगाडि बढाइने छ साथै स-साना बजार क्षेत्रमा सौर्य बत्तीको व्यवस्थापनको लागि आवश्यक पहल गरिने छ ।

- सम्भाव्य ठाउँहरूमा उत्पादन गर्न सकिने साना जलविद्युत को लागि खोज तथा अनुसन्धान गर्न पहल गरिने छ ।
- बढ्दो जनसंख्या संगै बढ्दो आवादिकरणको कारणले भोग्दै गरिएको प्राकृतिक, मानवीय, आर्थिक क्षति कम गर्न अब बन्ने संरचनाहरू विशेष अवस्थाको बाहेक RCC Structure को बनाउनको लागि विशेष पहल गरिने छ साथै घट्टै गएको सुरक्षित बसोबासयोग्य जमिनको अभावलाई महसुस गर्दै आगामी वर्षहरूमा Multi Story भवन बनाउन प्रोत्साहन गरिने छ ।
- रोल्पा जिल्लाकै एक मात्र विमानस्थलका रूपमा रहेको बडाचौर विमानस्थल पहिले सञ्चालनमा आएतापनि विगत लामो समय देखि विभिन्न कारणले गर्दा बन्द भएकोले पुनः सञ्चालनमा ल्याउन यथासिद्ध सञ्चालन गर्ने कार्यलाई आवश्यक पहल गरिनेछ ।
- गा.पा.मा सञ्चालन भइरहेको मोटरबाटो हरूलाई वर्षातको समयमा पनि निर्बाध रूपमा सञ्चालन गर्नका निमित्त ति सडकको विचमा भएका नदिहरू जस्तै : किलाचौर सालडाडाँ विचमा वोज्याङखोला, जुटुङखोला, किलाचौर नम्जाको विचमा रहेको वोज्याङखोला, लालुवाङ र पाङको विचमा रहेको वोज्याङखोला, आलिवाङ दाईवाङमा रहेको पाङखोला, सिर्प र पाङको विचमा रहेको गड्डेखोला लगायतका खोलाहरूमा मोटरेवल पुलको निमित्त तत्काल पहल गरिने छ । साथै विभिन्न भू-भागमा छरिएर रहेका वस्तीहरूमा वसावास गर्ने जनतालाई एक ठाउँबाट अर्को ठाउँसम्म सहजरूपमा आवातजावत गर्नका लागि विचमा रहेका खोलाहरूमा भोलङ्गे पुल बनाउनका साथै गोरेटोबाटो निर्माण गर्नका निमित्त यथासिद्ध पहल गरिने छ ।

घ) वन वातावरण तथा विपद व्यवस्थापन नीती :

- गाउँपालिकामा रहेका सामुदायिक वनका सम्पूर्ण वन क्षेत्र पहिचान गरि वनको सम्पूर्ण क्षेत्र र व्यक्तिको जग्गालाई छुट्याईनेछ । साथै हरियो वन नेपालको धन भन्ने शब्दलाई अहिले हरियो वन तस्करको धन भईरहेकोले त्यसलाई रोक्नको लागि तिव्र रूपमा अभियान सञ्चालन गरिने छ ।
- सम्पूर्ण वन क्षेत्रको पहिचान गरि खालि रहेको नाङ्गो डाडाँहरूमा बाषिक रूपमा काठजन्य विरुवा, जडिवुटी जन्य विरुवा, घाँसजन्य विरुवाको वृक्षारोपण कार्यलाई तिव्र गतिमा अगाडि बढाउनको लागि आवश्यक पहल गरिने छ ।
- वन क्षेत्रहरूमा टिमुर, दालचिनि, तिते, औलेसा, अलैची लगायतका जडिवुटी तथा नगदेवालिहरूको संरक्षण तथा वृक्षारोपण गरि उपभोक्ताहरूलाई छोटो समयमै लाभ दिने खालको कार्यलाई अगाडि बढाइने छ ।
- जुनसुकै प्रकारको वन क्षेत्रमा समेत घाँसजन्य विरुवाहरू रोपी उपभोक्ताहरूलाई घाँसमा आत्मनिर्भर बनाई पशुपालन कार्यमा लाग्नका निमित्त उत्प्रेरित गर्ने कामलाई अगाडि बढाइने छ ।
- गा.पा. अन्तरगतका सम्पूर्ण वन क्षेत्रको हावापानिको पहिचान गरि धुपीसल्ला, देवधार, कयल, पैयाँ, खोटेसल्ला, सिसौ, साल लगायतका विरुवाहरूलाई संरक्षण तथा वृक्षारोपण कार्यलाई तिव्र रूपमा अगाडि बढाइने छ ।
- जलवायु परिवर्तनले विश्वलाई नै चुनौती दिइरहेको वर्तमान परिपेक्षमा जलवायु परिवर्तनलाई तल्लो तहवाट नै सामना गर्ने खालका गतिविधीहरूलाई प्रोत्साहन गरिने छ ।
- जलवायु परिवर्तनको न्युनिकरणका लागि जलवायु अनुकूलित विकास कार्यक्रमहरू सञ्चालन गरि हरित अर्थतन्त्रको प्रवर्द्धन गर्न पहल गरिने छ
- जलउत्पन्न प्रकोपलाई नियन्त्रणमा लिनका निमित्त तथा खोल्साका तथा सडक किनारामा बाँस रोप्ने, घेरवार तथा ग्याविन तारजालीवाला पर्खाल लगाएर भूक्षय हुनबाट रोक्नुका साथै नदिनालाहरूलाई सधै प्रदुषणरहित र वनजंगललाई सधै हराभरा राख्न वातावरणलाई स्वच्छ राखिने छ ।

- सार्वजनिक वन, सामुदायीक वन र सरकारी वनमा भई रहेको अतिक्रमणलाई रोक्न प्रयास गरिने छ

ड) शिक्षा स्वास्थ्य खेलकुद नीती :

- यस गाउँक्षेत्रका युवाहरुमा बेरोजगारीको दर उच्च छ, सक्रिय जनसंख्याको हिस्सा उच्च हुँदा पनि उक्त युवा जनशक्तिलाई रोजगारी प्रदान गर्न नसकिदा एकातर्फ गरिबी न्यूनीकरण हुन सकिरहेको छैन भने अर्कातर्फ उपलब्ध स्रोत साधनका समुचित परिचालन हुन नसकेको तीतो यथार्थ हाम्रो सामु छ । युवाहरुलाई उपलब्ध स्रोत साधनको परिचालन गरी रोजगारी सिर्जनामार्फत गरिबी न्यूनीकरण गर्ने, युवाहरुलाई सिर्जनात्मक कार्यहरुमा उत्प्रेरित गर्ने, खेलकुदतर्फ प्रोत्साहन गर्ने खालका युवालक्षित कार्यक्रमहरु ल्याइने छ ।
- स्तरिय निशुल्क माध्यमिक विद्यालय, सिपमुलक प्राविधिक विद्यालय तथा शिशु विकास केन्द्रहरु सबैको पहुचमा हुने गरि स्थापना तथा व्यवस्थापन गरिने छ । यसका निमित्त अहिले स्थानिय जनताले आफ्नो गास कटाएर शिक्षकहरुको तलव भुक्तानी गर्नु पर्ने अवस्थाको अन्त्य गर्नतिर आवश्यक पहल गरिने छ ।
- विद्यालयको पहुँचबाट टाढा रहेका वस्तिहरुमा बालविकास केन्द्रको स्थापना गरि विद्यालय क्षेत्रभन्दा बाहिर भएका बालबालिकाको संख्या शून्य अवस्थामा झार्ने कार्यका लागि तिव्रता साथ पहल गरिने छ ।
- साना र छरिएर रहेका वस्तिहरुमा समेत बालविकास केन्द्रको स्थापना गरिने छ । समग्रमा साक्षरता प्रतिशत ९५% पुराइने छ । गरिव तथा जेहेन्दार विद्यार्थीहरुलाई छात्रवृत्तीको व्यवस्था गरिने छ । विद्यार्थी भर्ना कार्यक्रम तथा अविभावकहरुमा जनचेतनामुलक कार्यक्रमहरु अगाडि बढाइने छ । गा.पा. क्षेत्रभित्रका शैक्षिक संस्थाहरुको शैक्षिक गुणस्तर सुधार गर्न र “सबैका लागि र सधैँका लागि गुणस्तरीय शिक्षा” भन्ने नारालाई मुर्तरुप दिन विभिन्न कार्यक्रम सञ्चाल गरिने छ ।
- यस गाउँपालिका भित्र संचालित सामुदायिक विद्यालयहरुमा गत आ.व.मा दिईदै आएको मा.बि., नि.मा.बि., प्रा.बि. र बाल विकास शिक्षण सिकाई अनुदानलाई निरन्तरता दिदै थप शिक्षण सिकाई अनुदानको व्यवस्था गरिने छ ।
- गाउँपालिका भित्र संचालित सम्पूर्ण सामुदायिक विद्यालयहरुलाई शिक्षक विद्यार्थीहरुको अनुपातको आधारमा दरबन्दीको व्यवस्था गरिने छ ।
- गाउँपालिकामा कार्यरत बालविकास शिक्षकहरु र कार्यालय सहयोगीहरुको पारिश्रमिकमा उचित दरले वृद्धि गर्न अधिकतम प्रयास गरिने छ ।
- विद्यालय कर्मचारी (लेखापाल) जम्मा सात जनाको मासिक पारिश्रमिकमा वृद्धि गर्न प्रयास गरिने छ
- शिक्षकहरुको कक्षा प्रवेश पूर्वको योजना तयारी र सामग्री प्रयोग अनिवार्य गर्दै Teacher time and Task अभिवृद्धि गरिने छ ।
- स्थानीय पाठ्यक्रमको माध्यमले परम्परागत ज्ञान, सीप र सस्कृतिको संरक्षण, सर्वद्वन गर्दै, माध्यमिक शिक्षामा जोड दिइनेछ ।
- गाउँ शिक्षा योजना निर्माण गरी कार्यन्वयनमा ल्याइने छ ।
- स्तरीकृत परीक्षा प्रणालीको सुरुवाती गरिनेछ । NASA Assessment Tools को उपयोग गर्दै, परीक्षालाई सिकाइका लागि मूल्यांकनको रूपमा उपयोग परीक्षाफलको विश्लेषण र विकासमा केन्द्रित गरिनेछ ।

- नतिजाप्रति शिक्षकलाई जिम्मेवार बनाई कार्यसम्पादन र प्राप्त नतिजाका आधारमा प्रोत्साहन अनुदानको व्यवस्था गरिने छ ।
- विद्यालयहरूको हालको अवस्था सर्वेक्षण गरी न्यूनतम पूर्वाधार नपुगेका विद्यालयहरूलाई प्राथमिकता दिई सबै विद्यालयहरूको भौतिक पूर्वाधार स्तरउन्नती, समावेशी र बालमैत्री बनाइने छ ।
- सबै विद्यालयहरूमा पुस्तकालय, विज्ञान प्रयोगशाला र कम्प्युटर ल्यावको प्रवन्ध गरी उपलब्ध स्रोत साधनलाई विद्यार्थीमैत्री बनाउदै लगिने छ ।
- प्रधानाध्यापकसँग नतिजामा आधारित कार्यसम्पादन करार गर्ने, निर्धारित लक्ष्य हासिल गर्न व्यवस्थापनमा स्वायतता दिई अनुगमनलाई नतिजामूलक बनाउदै लगिने छ ।
- विपद्का बेला समेत उपयोगी हुने गरी नियमित विद्यालय सञ्चालनका अतिरिक्त बैकल्पिक सिकाईका उपयहरू (रेडियो, इन्टरनेट) को समेत प्रयोग गर्न सक्ने गरी स्रोतसाधन र क्षमता विकास गरिने छ ।
- गरिव, विपन्न, विशेष आवश्यकता भएका बालबालिकाहरूको आधारभूत शिक्षाको सुनिश्चितताका लागि विशेष कोषको व्यवस्था गरिने छ ।
- संस्थागत विद्यालयहरूको शुल्क निर्धारण, छात्रवृत्ति वितरणका आधारहरूलाई पारदर्शी बनाउदै प्रभावकारी नियमनका माध्यमले सेवामूलक बनाउदै लगिने छ ।
- विभिन्न सघं संस्था, अभिभावक, चन्दादाताहरूको सहयोगमा विद्यालयस्तरमा विद्यालय विकास कोषको स्थापना र व्यवस्थापन गरिने छ ।
- सामुदायिक सिकाई केन्द्रलाई अगुवा विद्यालयको क्षेत्र, वडा कार्यालय वा सर्वसाधारण नागरिकहरूको उपस्थिति हुने केन्द्रहरूमा पुनः वितरण गरिने छ ।
- सामुदायिक सिकाई केन्द्रलाई स्रोत साधनले सम्पन्न (इन्टरनेट, कम्प्युटर, पुस्तकालय, पत्रपत्रिका आदि) बनाइने छ ।
- जमिनको बढ्दो माग र घट्दो उपलब्धतालाई मध्यनजर गर्दै विद्यालयको भौतिक संरचना निर्माण गर्दा RCC बनाउने र आवश्यकता अनुसार आकाशको प्रयोग गरी भवन निर्माण गर्ने कार्यलाई प्रोत्साहन गरिने छ ।
- परिचारिकाहरूको क्षमता विकास गरिने छ ।
- छरिएर रहेका वस्तिहरूमा समेत स्वास्थ्यसेवालाई सहज रूपमा उपलब्ध गराउनका निमित्त हाल स्वास्थ्य संस्था नरहेका वडाहरूमा तत्काल स्वास्थ्य चौकिको व्यवस्था गर्नका निमित्त आवश्यक पहल गरिनुका साथै गाउघर क्लिनिक र सामुदायिक स्वास्थ्य इकाईहरूलाई आवश्यक जनशक्ति तथा सामग्रीहरूको व्यवस्था मिलाइने छ ।
- घरमा हुने सुत्केरीलाई शून्य बनाउनको लागि प्रत्येक स्वास्थ्य संस्थाहरूमा सुत्केरी हुन आउने सुत्केरी महिलाहरूलाई यातायात खर्च वापत भत्ताको व्यवस्था गरिने छ ।
- गा.पा.लाई पूर्ण खोप र पूर्ण सरसफाईयुक्त बनाउनका साथै बालमृत्युदर, मातृमृत्युदर घटाउन आवश्यक पहल गरिनेछ ।
- कुपोषित बालबालिकाको संख्या घटाउन महिला स्वास्थ्य स्वयम सेविका, आमा समुहहरू, साथै अन्य स्वास्थ्य सम्बन्धी काम गर्ने संघ संस्थाहरूलाई समेत परिचालन गरिनेछ ।
- युवा युवतीहरूको लागि यौन तथा एच आइ भि एड्स जस्ता सरुवा रोगहरूको नियन्त्रणका लागि प्रचार प्रसार लगायत जनचेतनामूलक कार्यक्रमहरूको आयोजना प्रत्येक वडाहरूमा सञ्चालन गरिनेछ ।

- गाउँपालिकामा एउटा एम्बुलेन्सको व्यवस्था भई सकेको र गाउँपालिकाबाटै संचालन भई रहेको जानकारी गराउदै असाहय विपन्नलाई, बृद्धाहरुलाई र गर्भवती महिलाहरुलाई एम्बुलेन्समा छुटको व्यवस्था गरिएको छ र आगामी दिनहरुमा पनि त्यसलाई निरन्तरता दिइने छ ।
- सञ्चालनमा रहेका वर्थिङ सेन्टरहरुमा आवश्यक स्वास्थ्यकर्मीहरुको व्यवस्था गरिने छ ।
- सामाजिक स्वास्थ्य विमा कार्यक्रमलाई तिब्र गतिमा अगाडि बढाइने छ ।
- गाउँपालिका भित्रका सम्पूर्ण जनतालाई सुरक्षित खानेपानिको प्रबन्ध मिलाउनको लागि पहल गरिने छ ।
- खानेपानीका अभाव भएका वस्तिहरुमा स्वच्छ, खानेपानिको सुविधा उपलब्ध गराउन खानेपानी आयोजनाहरु सञ्चालन गरिने छ ।
- साविकको खानेपानी तथा सरसफाइ सब डिविजन कार्यालय मार्फत सञ्चालनमा रहेका बहुवर्षिय आयोजनाहरुलाई तोकिएको समयमा सम्पन्न गर्न थप पहल गरिने छ ।
- फोहोरमैला व्यवस्थापन गर्ने, खानेपानिको सुद्विकरण गरेर मात्र पिउने र सरसफाइमा ध्यान दिने जस्ता संस्कारको विकास गर्न यस सम्बन्धमा “स्वच्छ र सुरक्षित खाना खाउ, स्वस्थ र दिर्घ जीवन बाँचौ ” भन्ने नारालाई मूर्तरुप दिन कार्यक्रमहरु सञ्चालन गरिने छ ।
- “स्वास्थ्यको लागि खेलकुद, राष्ट्रको लागि खेलकुद” भन्ने मुल नारालाई आत्मसात गर्दै छरिएर रहेका युवाक्लव, युवा समुह र विभिन्न प्रकारका खेल तथा खेलाडीहरुलाई व्यवस्थित गर्नका निमित्त एकिकृत खेलकुद विकास समिति निर्माण गरि पुर्वाधारको निर्माण, प्रशिक्षण र प्रतियोगिताको आयोजना गरिने छ ।
- आ.व.०७९/८० मा लुङ्ग्री गाउँपालिकाको वडाचौर स्वास्थ्य चौकीमा मेडिकल अधिकृतको (MBBS) व्यवस्था गरिने छ ।
- एक वडा एक खेल मैदानको अवधारणालाई लागू गरिने छ ।
- बलालेको खारखोलामा रहेको खेलमैदानलाई बहुउपयोगी मिनि खेलमैदानको रुपमा विकास गरिने छ
- गा.पा.भित्र उपर्युक्त स्थानको खोजी गरि पुर्वाधारयुक्त र सुविधा सम्पन्न रंगशाला निर्माणको कार्यलाई पहल गरिने छ ।
- समग्र खेल क्षेत्रको विकासका लागि अध्यक्ष कप खेल प्रतियोगिता गरिने छ ।

च) कला संस्कृति सम्बन्धी नीति :

- कला, साहित्य र संस्कृतीको क्षेत्रमा विशेष योजना निर्माण गरि सोको संरक्षण र प्रवर्द्धन गरिने व्यवस्था मिलाइने छ ।
- प्राचिन कालदेखी रहि आएका कला, साहित्य र संस्कृतीलाई उचित व्यवस्थापन सहित संरक्षण गरिने छ
- जाँड रक्सी जुवातास जस्ता सामाजिक विकृती तथा विसंगतीहरुलाई नियन्त्रण गर्नका निमित्त आवश्यक पहल गरिने छ ।
- अन्ध रुढीवाद र विकृतिजन्य संस्कृतिलाई निस्तेज गर्न प्रयास गरिने छ ।

छ) सामाजिक परिचालन तथा टोल विकास सम्बन्धि नीति :

- बालमैत्री गाउँपालिका घोषणा अभियान सुरु गरिने छ ।
- टोल विकास तथा सामुदायिक संघसंस्थाहरुको सहयोग, समन्वय र सक्रियतामा सामुदायिक विकासका कार्यक्रम सञ्चालन गरिने छ ।

- सामुदायिक संस्थाहरु मार्फत लक्षित वर्ग केन्द्रीत पुर्वाधार विकास, संस्थागत विकास आयमुलक एवम शिपमुलक कार्यक्रम तथा क्षमता विकास सम्बन्धी कार्यक्रमहरु सञ्चालन गरिने छ ।

ज) सामाजिक सुरक्षा तथा अन्य नीती :

- यस क्षेत्रमा रहेका जनजाती, दलित, अल्पसंख्यक, अपाङ्ग, महिला लगायत लक्षित वर्गका लागि सशक्तिकरण गर्ने खालका कार्यक्रमहरु ल्याइने छ ।
- लैङ्गिक भेदभावको कारण महिलाको स्थान समाजमा पुरुष भन्दा न्यून भएकोले तिनिहरुको उत्थानको लागि विशेष कार्यक्रम सञ्चालन गरिने छ ।
- फरक क्षमताका बालबालिकाको लागि विद्यालयमा छात्रवृत्ती दिनुको साथै अवको विकास अपाङ्ग मैत्री र बालमैत्री बनाउने तर्फ नीति अंगिकार गरिने छ ।
- दलित समुदायलाई गरिदै आएको सामाजिक विभेदको अन्त्य गर्ने खालको कार्यक्रमहरु सञ्चालनमा ल्याइने छ ।
- आदिवासी जनजाती , लोपोन्मुख समुदाय तथा अल्प संख्यकहरुलाई समेत विकासको मुल धारमा ल्याउन पहल गरिने छ ।
- यस गा.पा. लाई शान्ति सुरक्षाका दृष्टिले सुव्यवस्थित र कानूनी साशनयुक्त गाउँपालिकाको रुपमा विकास गरिने छ ।
- यस गा.पा.का क्षेत्र भित्र रहेका सार्वजनिक जग्गाहरुको समुचित तरिकाले संरक्षण गरिने छ ।
- वचत वृद्धी, पुँजी निर्माण र ऋण परिचालन मार्फत आम जनताको जिवनस्तरमा सुधार गरिने छ ।
- कार्यालयले आफै र आफ्नो मातहतका कार्यालय हरु मार्फत प्रवाह गर्ने सेवाको प्रभावकारिताका लागि गुनासो व्यवस्थापन, सार्वजनिक सुनुवाई, सामाजिक परिक्षण, नागरिक वडापत्र, सुचनाको हकको प्रत्याभुती, पारदर्शिता, जवाफदेहीता , भ्रष्टाचार निवारण लगायतका कार्यहरु मार्फत शुसाशन अभिवृद्धि गर्ने खालका कार्यहरुलाई उच्च प्राथमिकताका साथ कार्यन्वयन गर्दै लगिने छ ।
- विविध कार्यक्रमहरु मार्फत बृद्ध बृद्धाहरुको सम्मानका लागि उचित बजेटको व्यवस्थापन गरिने छ

झ) सुचना तथा प्रबिधि नीति:

गाउँपालिकाको प्रत्येक वडामा सुचना तथा प्रबिधिको पहुँच पुर्याइएको छ । अझै पनि केहि वडामा बिजुलीको पहुँच अभावका कारण बैकल्पिक उर्जा मार्फत इन्टरनेटको सुबिधा प्रदान गरिएको छ । आगामी वर्ष सम्म प्रत्येक वडामा द्रुत गतिको इन्टरनेट सुबिधा उपलब्ध गराइने छ । मोबाइल नेटवर्किंगको लागि दुर संचार संग अनुरोध तथा समन्वय गरिने छ । वडा नं ४ को नम्जामा निर्माणाधीन टेलिकम टावरलाई यथाशिघ्र सम्पन्न गर्नको लागि पहल गरिने छ ।

ञ) रोजगार सम्बन्धी नीति

देशमा विद्यमान बेरोजगारी दर कम गर्नका लागि यस स्थानीय तहका बेरोजगार व्यक्तिहरुलाई रोजगारी प्रदान गर्नका लागि आवेदन आह्वान गरी रोजगार सेवा केन्द्रमा सूचिकृत गरिनेछ ।

- स्थानीय तहको रोजगार सेवा केन्द्रमा सूचिकृत भएका बेरोजगारहरूलाई युवा रोजगारीका लागि रूपान्तरण पहल आयोजनाहरू तथा कामका लागि पारिश्रमिकमा आधारित सामुदायिक आयोजनाहरू सञ्चालन गरी न्यूनतम रोजगारीको प्रत्याभूती गराइनेछ।
- दक्ष तथा सक्षम जनशक्तिको विकास गरि आन्तरिक रोजगारिको प्रवर्धन गर्न आवश्यक सीपमुलक तालिमको पहिचान गरि बेरोजगार व्यक्तिलाई तालिम दिइनेछ।
- संघ तथा प्रदेशले ल्याएको रोजगारमुलक कार्यमा अपनत्व कायम गर्दै रोजगारीका क्षेत्र विस्तार गरिनेछ।
- आन्तरिक रोजगारी सृजना गर्न सरोकारवाला निकाय र निजी सहकारी तथा गैहसहकारी क्षेत्र संग समन्वय र सहकार्यमा जोड दिइनेछ।
- बैदेशिक रोजगारी बाट फिर्ता आएका श्रमिकहरूको सिप पहिचान गरी स्वरोजगारमूलक कार्यमा संलग्न गराउन पहल गरिनेछ साथै स्वरोजगारमूलक कार्यमा संलग्न स्थानीय युवा उद्यमीहरूलाई प्रोत्साहित गरिनेछ।
- युवा तथा शैक्षिक बेरोजगारलाई प्रथमिकतामा राखि स्वरोजगारमुलक कार्यमा संलग्न स्थानीय युवा उद्यमीहरूलाई प्रोत्साहित गरिनेछ।
- श्रम सम्बन्ध लाई प्राथमिकता दिदै सार्वजनिक पुर्वाधार निर्माण, कृषि, व्यवसायिक उद्योग, वित्तिय क्षेत्रबाट रोजगारी सिर्जनामा जोड दिइनेछ।
- रोजगार सेवा केन्द्रलाई थप सुदृढिकरण गरी श्रम बैंकको रूपमा स्थापित गरिनेछ।
- गाउँपालिका स्तरिय नियमित विकास निर्माणका योजनाहरूमा आवश्यक श्रमिकहरूको लागि रोजगार सेवा केन्द्रमा सूचिकृत बेरोजगार व्यक्तिहरूलाई प्राथमिकता दिइनेछ।
- आफ्नो माटो चिनौ, आफ्नै गाउँ बनाऔं स्वावलम्बन अभियान संचालन गरि युवाहरूलाई रोजगारीका अवसरमा सहजीकरण गरिनेछ।
- युवा रोजगारीका लागि रूपान्तरण पहल आयोजना तथा कामका लागि पारिश्रमिक आधारित सामुदायिक आयोजना संचालनलाई थप सशक्त रूपमा कार्यान्वयन गरिनेछ।
- बैदेशिक रोजगारी बाट फर्किएका, रोजगारी गुमाएका युवाहरूलाई उद्यमशीलता विकास गराउन विउँ पुजी उपलब्ध गराउने गरि आवश्यक व्यवस्था गरिनेछ।
- संघीय सरकारबाट प्राप्त बजेट श्रमिकको ज्यालामा मात्र खर्च गर्नुपर्ने भएकोले आयोजनामा लाग्ने निर्माण सामग्री तथा औजारहरूको लागि पालिकाबाट बजेट विनियोजन गरिनेछ।
- कामको सम्मान, स्वरोजगार उपयुक्त पारिश्रमिक र सामाजिक संरक्षणसहितको श्रम व्यवस्थापन यस गाउँपालिकाको नीति हुनेछ।
- यस गाउँपालिका भित्र बसोबास गर्ने अति विपन्न परिवारहरूको पहिचान गरी न्यूनतम आवश्यकता बाट बञ्चित नहोउन भन्ने उद्देश्यले आन्तरिक रोजगारी वा स्वरोजगारीमा संलग्न गराउने कार्य पहिलो प्राथमिकता हुनेछ।

ट) बहुक्षेत्रीय पोषण नीति :

- महिला बालबालिका तथा किशोर किशोरीहरूमा हुने सबै प्रकारको कुपोषणको अवस्था घटाउन बहुक्षेत्रीय कार्यक्रमलाई विस्तार गरिने छ।

- पोषणयुक्त खानेकुरामा पहुँच नहुनु, खाद्य बस्तुलाई उचित तरिकाले उपभोग नगर्नु, न्यून सरसफाई, संक्रामक रोग तथा न्यून चेतना जस्ता समस्याहरू समाधान गर्न बहुक्षेत्रीय कार्यक्रमलाई बिस्तार गरिने छ ।
- सुनौलो हजार दिनका आमाहरूका लागि शिशु तथा वाल्यकालिन पोषणमा स्तनपानपूरक खाना, स्याहार सुसार, सरसफाई, स्वच्छता, खाद्य सुरक्षा, समुचित उपचार जस्ता विषयहरूलाई एकीकृत रूपमा सम्बोधन हुने गरी कार्यक्रम तर्जुमा गरी कार्यन्वयन गरिने छ ।
- दिगो विकासका लक्ष अनुरूप लक्षहरू हासिल गर्नको लागि बहुक्षेत्रीय पोषण कार्यक्रमलाई बिस्तार गरिने छ ।
- “हरेक बार, खाना चार” लक्ष्य प्राप्तिको लागि आहार सुधार कार्यक्रम संचालन गरिने छ ।

लैंगिक समानता एवम सामाजिक समावेशीकरण सम्बन्धि निति

- लैससास मैत्री निति, कानुन तथा योजना तर्जुमामा जोड दिदै महिला, पछाडी परेका समुदायको आर्थिक, सामाजिक शसक्तिकरण र नेतृत्व विकासको लागि कार्यक्रम संचालन गरिनेछ साथै जेसी परिक्षण समेत गरिने छ ।
- महिला विरुद्ध हुने सबै प्रकारका हिंसा, सामाजिक विभेद, शोषण, कुरीति, अन्धविश्वास हटाउन र न्यूनिकरणका लागि गैर सरकारी क्षेत्र समेतको सहभागितामा सामाजिक जागरण र सचेतना अभियान संचालन गरिनेछ ।
- लैंगिक हिंसामा परेका महिलाहरूको उपचार तथा पुनस्थापनाका लागि लैंगिक हिंसा निवारण कोष को व्यवस्था गरिने छ ।
- असहाय, अनाथ, वेवारीसे बालबालिकाहरूको संरक्षण तथा विशेष सुरक्षा प्रदान गर्न संघ, प्रदेश र गैर सरकारी क्षेत्र समेतको सहभागिता, समन्वय र सहकार्यमा कार्यक्रम संचालन गरिनेछ ।
- जेष्ठ नागरीक र अपांगता भएका व्यक्तिहरूको कानुनी प्रदत्त अधिकार र सेवासुविधा प्रदान गराउन सहजिकरण गरिनुका साथै अपांग मैत्रि गाउँपालिकाको रूपमा विकास गरिनेछ ।
- वालविवाहमुक्त गाउँपालिकाको रूपमा विकास गर्ने कार्य र अभियानलाई अगाडि बढाइनेछ ।
- पालिका भित्र संचालन हुने सम्पूर्ण कामका लागि समान ज्याला, भेदभाव रहित लैंगिक तथा समावेशी र सकारात्मक विभेदको निति अवलम्बन गरिनेछ ।
- निर्णायक तहमा लक्षित बर्गको समान प्रतिनिधित्व र दिगो विकासको लक्ष्य पुरा गर्ने गरि लैंगिक उत्तरदायी बजेट निर्माणमा ध्यान दिइनेछ ।
- कार्यालयमा महिला हिंसा एवम दुर्व्यवहार नियन्त्रणको लागि आचारसंहिता बनाइ लैससास डेस्कको स्थापनामा पहल गरिनेछ ।
- महिला तथा लक्षित समुदायको लागि क्षमता विकास, कानुनी सचेतना, लोकसेवा तयारी कक्षा जस्ता कार्यक्रम संचालनमा ल्याइनेछ ।
- जनप्रतिनिधी एवम कर्मचारीहरूलाई लै.स.सा.स. सम्बन्धि तालिम तथा महिला हक अधिकार सम्बन्धि विभिन्न राष्ट्रिय अन्तराष्ट्रिय घोषणा पत्रहरूले समेटेका विषयहरूमा अभिमूखिकरण कार्यक्रम आयोजना गरिनेछ ।

- गाउँपालिका भित्रका सम्पूर्ण सरकारी कार्यालयहरूमा महिला सेवाग्राही एवम कर्मचारीका लागि छुट्टै स्तनपान कक्ष साथै महिला मैत्रि शौचालयको व्यवस्था गर्न पहल गरिनेछ ।

उपस्थित सभा सदस्यज्यूहरू तथा महानुभावहरू

यस गाउँपालिकाको गाँउसभामा आ.ब. ०७९/८० को वार्षिक नीति तथा कार्यक्रम तयार गर्ने क्रममा आफ्नो अमूल्य सुभाब र सहयोग सहित सहभागि हुनुभएका गाँउपालिकाका सम्पूर्ण जनसमुदायहरू, गाँउसभाका सदस्यज्यू हरु , बौद्धिक बर्ग, दातृ निकाय, गैर सरकारी संस्था, पत्रकार मित्रहरू, सुरक्षाकर्मी मित्रहरू, विभिन्न विषयगत कार्यालयका प्रमुख एवं प्रतिनिधी ज्यू हरु लगायत अन्य सम्पूर्ण सरोकारवालाहरूमा विशेष आभार व्यक्त गर्न चाहन्छु । त्यसै गरि सहभागितामुलक योजना तर्जुमाको सुरुवात देखि आजको यस सार्वजनिक समारोहसम्म रातदिन सार्वजनिक बिदाको दिनमा समेत खटिएर काम गर्ने गाँउपालिकाका प्रमुख प्रशासकीय अधिकृत, प्रशासन अधिकृत, सम्पूर्ण विषयगत शाखाका प्रमुखज्यूहरू, बडा सचिबहरू लगायत सम्पूर्ण कर्मचारीहरू तथा पदाधिकारीहरूले गरेको योगदानको उच्च मुल्याङ्कन गर्दै विशेष धन्यवाद ज्ञापन गर्न चाहन्छु ।

अन्त्यमा प्रस्तुत योजना, नीति तथा कार्यक्रमहरूको सफल कार्यान्वयनमा सबै पक्षबाट रचनात्मक सहयोगको अपेक्षा गर्दै बिदा हुने अनुमति चाहन्छु ।

धन्यवाद !